

கலைஞர் கருணாநிதி அவர்களின் இலக்கியங்களைப் பற்றி அறிமுகம் எழுதுதல் எளிதன்று. எந்த அளவில் எழுதினாலும் அது இவ்விலக்கியங்களின் பெருமைக்கு, மேன்மைக்கு ஈடாகாது. ஒருவர் அவர் போல் அத்தனை படைப்புகள் எழுத முயன்றால் அதற்கு ஒரு பிறவி போதாது. கலைஞர் இலக்கியத்தில் மட்டுமன்று. அரசியலிலும் கலந்து மிகுந்த உயர்நிலையை அடைந்துள்ளார். நான் இச்சிறு அறிமுகத்தில் தமிழ் இலக்கியத்திற்கு, தமிழ்ப் பண்பாட்டிற்குக் கலைஞர் செய்துள்ள தொண்டை விவரிக்க முயற்சி செய்கிறேன்.

கலைஞர் இக்காலத் தமிழ் இலக்கியப் படைப்பு களைத் தந்த ஒருவர் என்றாலும், அவர் படைப்புகளை அறிந்துகொள்ள வேண்டுமென்றால் அவருக்கு இந்த ஊக்கத்தை அளித்த தமிழ்ச் சங்க இலக்கியங்களையும், அவை தரும் பண்பாட்டையும் அறிந்து கொள்வது இன்றியமையாததாகும். கலைஞருடைய படைப்புகளைப் பல கண்ணாடிகள் மூலமாகப் பார்க்க இயலுமென்றாலும், இது ஒரு முக்கியமான கண்ணோட்டம் ஆகும். நான் பல ஆண்டுகள் என் வாழ்வில் தமிழ்ச் சங்க இலக்கியத்தைப் படித்தறிந்திருக்கிறேன். புறநானூற்றையும், சங்க இலக்கியத்தில் பல பாடல்களையும் மொழி பெயர்த்திருக்கிறேன். நான் வடமொழியையும் கற்றிருப்பதால் இந்திய இலக்கியத்தில் சங்க இலக்கியத்தின் இடத்தை விளக்க இயலும் என்று நினைக்கிறேன்.

வடமொழியில் பழைமையானது 'இருக்கு வேதம், உபநிடதம், புத்த மத இலக்கியங்கள் ஆகும். இவை தத்துவக் கருத்துகளையும், மதம் பற்றிய கருத்துகளையும்



மதக்கருத்துகள் பல இல்லை. திருக்குறள் துறவி. அரசன். இவ்வாழ்வோன் என்று பலர் வாழ்க்கையைப் பற்றிய கருத்துகளை வேறு பாடின்றி விளக்குகிறது.

திருக்குறள் தரும் பல கருத்துகளை வடமொழியில் காண்பது அரிது. காமத்துப் பாலில் தலைவன், தலைவி அன்பு பற்றித் திருக்குறள் விளக்கும் அருமையான கருத்துகள் வேறு மொழிகளில் காண்பதும் அரிது. தமிழ் இலக்கியங்கள் அனைத்திலும் கவிஞர்கள் குறளைப் போற்றியுள்ளனர். தமிழர்கள் அனைவரும் கீதை படித்ததில்லை. ஆனால் பள்ளியில் கால் வைத்த நாள் முதல் கல்லூரியிலிருந்து வெளிவரும் நாள் வரை திருக்குறளைப் படிக்காத மானவர்கள் இல்லை. அது மட்டுமன்று. பேச்சாளர்கள், அரசியல்வாதிகள், பேருந்தில் செல்வோர், திரைப்பட நடிகர்கள் அனைவரும் குறளைப் பயன்படுத்துகிறார்

தரும் உணர்ச்சிகளை விளக்க இயலாது. அத்தனை சக்தி அவற்றுக்கு, காதல், வீரம், ஈகை, மனிதர்கள் மேல் அன்பு, அறிவுரை இவை அனைத்தையும் பற்றிப் பாடப் பட்ட அக்காலப் பாடல்கள் இன்றும் சமூகத்தில் எந்த நிலையையும் விளக்கும் கருத்துகளுடன் அமைந்துள்ளன. இவற்றைப் படித்து, உணர்ந்து வளர்ந்தவர் கலைஞர், சங்க காலச் சமூகத்தை அவர் பாடல்களில், படைப்புகளில் காட்டி விரும்புகிறார். ஏனெனில், சங்க காலச் சமூகம் சமத்துவ சமூகம்.

சங்கப் பாடல்களில் வடமொழிச் சொற்கள் மிகக்குறைவாகவே உள்ளன. இதை உணர்ந்த கலைஞர் அது போன்ற வடமொழி அதிகம் இல்லாத பாடல்களை, கட்நரைகளை எழுதியுள்ளார். அவர் பயன்படுத்தும் சொற்கள் சங்க காலச் சொற்களாகவே இருந்தாலும், அவர் தரும் கருத்துகள் தற்கால நிலையையே விளக்குவனவாகும். கடல் போன்ற சங்க இலக்கியத்தில், நீதி நூல்களில், அவை தரும் வரலாற்றில், பண்பாட்டில் இருந்த ஆழ்ந்த அறிவுதான் கலைஞரின் அருமையான படைப்புகளுக்குக் காரணம். கலைஞர் படைப்புகளைப் படிக்கும்போது தமிழ் இலக்கியத்தின் கருத்துகளை இவர் போல் விளக்கியவர்கள் யாரும் இருக்க முடியாது என்று தான் நினைக்கத் தோன்றுகிறது. அத்தனை சிறப்பு கலைஞர் படைப்புகளுக்கு கலைஞர் புதினம், கட்நரைகள், திரைக்கதைகள், சிறுகதைகள், வரலாற்றுப் புதினங்கள், அறிஞர்கள் கூறும் கருத்துகள் எனப் பலவிதங்களில் இலக்கியப் படைப்புகளை அளித்துள்ளார். தமிழர்களிடம் அவர்களின் பழம்பெருமையைச் சிறந்த முறையில் உணர்த்தியிருப்பவர் கலைஞர். தொல்காப்பிய இலக்கணத்தைப் படிப்பது மிகக்கடுமையான ஒரு முயற்சி. அதில் ஒன்று அல்லது இரண்டு கருத்துகளை அறிவதற்கு இரண்டு அல்லது மூன்று திங்கள் கூடத் தேவைப்படலாம். ஆனால் கலைஞர் தொல்காப்பியத்தை மிக எளிதான முறையில் இனிமையான விளக்கங்களுடன் கூறியுள்ளார். இது ஒன்று மட்டும் மிகவும் உயர்ந்த பெருமையை அவருக்கு அளிக்கிறது. இது மட்டுமன்று. இது போன்ற பெரும் படைப்புகளையும் அவர் அளித்துள்ளார்.

நாம் எவ்வாறு கலைஞரது உயர்ந்த மேன்மையை, பெருமையை ஒரு சில வரிகளில் முழுமையாகக் கூற இயலும்? கலைஞர் இலக்கியத்திலும், அரசியலிலும் ஆழ்ந்த அறிவுடையவர், அவர் வாழ்நாள் முழுவதும் தமிழ்வொழி, தமிழர் வாழ்வின் உயர்விற்காகப் பாடுபட்டுள்ளார். தமிழர் எவ்வாறு வாழ வேண்டும், தமிழ் மொழியை எவ்வாறு போற்ற வேண்டும், தமிழில் எவ்வாறு இலக்கியங்களைப் படைக்க வேண்டும் என்பதற்கெல்லாம் அவர் ஒரு பெரும் சிகரம் என்றால், அது அவரைச் சிறிதே புகழ்வதாகும். அவரது பெருமையை, இலக்கிய அறிவை, அரசியல் திறமையை இச்சிறு கட்நரையால் விளக்க இயலாது. அவருக்குச் சங்க இலக்கியத்தில் இருக்கின்ற ஆழ்ந்த அறிவை, ஈடுபாட்டை அவரது சிறந்த படைப்புகள் நமக்குக் காட்டுகின்றன. அது மட்டுமன்று. சங்ககாலம் போன்ற வேறுபாடற்ற ஒரு சமத்துவ சமூகத்தை உருவாக்கும் கருத்தை அவர் இலக்கியங்களில் காண்கிறோம். அனைவரும் ஒரே நிலையில், மேன்மையுடன் வாழ வேண்டும் என்பதுதான் அவரது கருத்து. அவர் போன்று எழுதும் அறிஞர்கள் அனைவரும் தமிழ் இலக்கியப் பெருமையைப் பற்றி எழுதுவது மட்டுமன்று. அவ்விலக்கியங்கள் படைத்த சமத்துவ சமூகத்தைப் படைக்க வேண்டும் என்ற உணர்வைத் தமிழர்களுக்கு அளிக்க வேண்டும்.

கணியன் பூங்குன்றனாரின் சிறந்த பாடலோடு இதை நான் முடிக்கிறேன்.

"மாட்சியின் பெரியோரை வியத்தலும் இலமே. ●

விளக்குகின்றன. அதற்குப்பின் வந்த மகாபாரதமும், மதத்தைப் பற்றிய கருத்துகளையே விளக்குகிறது. மிகவும் ஆழ்ந்த கருத்துகளைக் கொண்ட வடமொழி இலக்கியம் மதம், பதவி, குலம் என்பவை பற்றிய கருத்துகளை அறிவிக்கிறது என்றாலும், எந்தக் குலத்தார் எதைச் செய்யத் தகுதி உள்ளவர்கள் என்பதைக் கூறாமல் செல்லவில்லை. வடமொழி வளர வளரச் சமூக, குல பதவிப் பெருமைகளை, பிரிவுகளை அதிகம் அறிவுறுத்திற்று. பெருங்கவிஞர் காளிதாசருடைய இலக்கியத்தில் கீழ்க் குலத்தார் பிராகிருதத்தில் உரையாடுகிறார்கள். சமஸ்கிருதத்தில் அன்று. இவ்வாறு நான் கூறுவதற்குக் காரணம் வட இந்திய இலக்கியம் குலவேறுபாடு பற்றிய கருத்துகளைக் கூறி வந்திருக்கிறது என்பதை விளக்கத் தான். புத்தமத வடமொழி இலக்கியங்களே முதலில் குலவேறுபாடுகளைப் பற்றிய கேள்விகளை எழுப்புகின்றன. ஆனால் வடமொழி குல வேறுபாடுகளை அதிகப்படுத்திக் காட்டுகிறது என்று கூறினால், அது மிகை அன்று. இரண்டாயிரம் ஆண்டுகளுக்கு முன் வாழ்ந்த தமிழர்கள் சமத்துவ சமூகத்தில் வாழ்ந்தவர்கள் அல்லர். ஆனால் எந்தக் குலத்தைச் சேர்ந்தவர்களாயினும், அவர்களுடைய மொழி தமிழ்தான். வடமொழி போல் கற்றறிந்த அறிஞர்கள் மட்டும் தமிழைப் பயன்படுத்தவில்லை.

சங்க இலக்கியம் தோன்றும் முன்னால் இப்பாடல்களை வாய் மொழிப் பாடல்களாக நாடோடி இலக்கியத்தில் மக்கள் பாடியிருக்க வேண்டும். சங்க இலக்கியம் இந்த வாய் மொழிப் பாடல்களிலிருந்துதான் உருவாகியிருக்க வேண்டும். சங்க காலத்திற்கு முன்னால் இதை முதலில் பாடியவர்கள் சாதாரணக் குலத்தைச் சேர்ந்தவர்களாக இருந்திருக்க வேண்டும். சங்க காலம் தோன்றியபோது தமிழ்க்கவிஞர்கள் தமிழில் சங்கப்பாடல்களை எழுதினாலும், அவர்கள் பாடல்களுக்கு அடிப்படை நாடோடிப் பாடல்களாகத்தான் இருந்திருக்க வேண்டும் என்று நான் கருதுகிறேன். சங்ககாலக் கவிஞர்கள் உயர்ந்தகுல மக்களின் வாழ்க்கையைப் பற்றி மட்டும் எழுதவில்லை. ஏனெனில் இப்பாடல்கள் பொதுமக்களின் வாழ்க்கையை விவரிப்பதாக அமைந்துள்ளன. அவர்களது உலகம் பொதுமக்களின் உலகம்தான். அவர்கள் கூறும் பண்பாட்டில் பல குலங்களும், பலருக்கு உயர்ந்த பதவிகளும், பலருக்குத் தாழ்ந்த பதவிகளும், அவரவர்க்கு ஏற்ற தொழில்களும், மரபும் இருந்தன என்பதை இப்பாடல்களால் அறிகிறோம். சங்கப் பாடல்கள் ஒரு குலத்தின் வாழ்வைப் பற்றியோ அல்லது பண்பாட்டைப் பற்றியோ மட்டும் விளக்கவில்லை. இதுதான் சங்கத் தமிழ்ப்பாடல்களின் தனித்தன்மை. எல்லாக் குலங்களின் வாழ்வும் அவர்களது இலக்கியத்தில் முக்கிய இடம்பெற்றுள்ளன. சங்ககால இலக்கியம், வேற்றுமையின்றி அரசனாக இருந்தாலும், கற்றறியாத பாணனாக இருந்தாலும், அவர்களது வாழ்வையும், பண்பாட்டையும் பற்றி உயர்வாகவே கூறியுள்ளது. எக்குலத்தாராயினும் அவர் மேன்மையுடையார் என்பதை இப்பாடல்கள் உணர்த்துகின்றன. "யாதும் ஊரே, யாவரும் கேளிர்" என்பதுதான் இப்பாடல்களின் குறிக்கோள்.

பேராசிரியர் இராமானுஜன் அவர்களும் சங்க காலம்

பற்றி இவ்வாறுதான் விவரித்துள்ளார். வடமொழிக்காவிய இலக்கியங்களில் நகரப் பண்பாட்டிற்கும், கிராமியப் பண்பாட்டிற்கும் மிகவும் வேறுபாடு உள்ளது. மகாபாரதம் போன்ற காவியங்களிலும், பல நாடகங்களிலும் கற்றவர்கள் கிராம மக்களின் வாழ்வைப் பற்றி நகையாடுவதைக் காணலாம். பழந்தமிழில் இவ்வாறு வேறுபாட்டைக் காண இயலாது. புறநானூறு பல குறுநாடுகளை ஆளும் சிற்றரசர்களின்

ஈகையை, வீரத்தைப் பல பாடல்களில் போற்றிப் புகழ்கிறது என்பது யாவரும் அறிந்த ஒன்றே. அகநானூற்றின் பாடல்களைப் படிக்கும்போது இதுதான் நகர மக்களின் வாழ்வு. இதுதான் கிராமிய மக்களின் வாழ்வு. இது இவர் மேன்மை. இது அவர் மேன்மை என்று பகுத்துக் கூற இயலாது. எல்லாவித வாழ்க்கைக்கும் மேன்மையும், பெருமையும் இருக்கின்றன என்று சங்கப் பாடல்கள் கூறுகின்றன.

மருதநிலத்தில் பெரும் மனைகளில் வாழும் மக்கள் அரிசிச் சோறு உண்பார்கள். மனைகளில் வாழும் வேடர் குல மக்கள் தினை உணவு உண்பார்கள். ஆனால் அவர்களைப் பற்றிப் பாடும் புலவர் அவர்களது வாழ்வில் வேறுபாட்டைக் காண்பதில்லை. இருவர் வாழ்க்கையையும் ஒரே நிலையில் வைத்துத்தான் புலவர்கள் புகழ்கிறார்கள். அகநானூற்றில் பல நிலங்களில் வாழும் தலைவன், தலைவி காதலைப் பற்றிய பாடல்களைக் காண்கிறோம். இத்தலைவன், தலைவியர் பலவிதமான குலத்திலும், செல்வ நிலையிலும் இருந்ததாகப் பாடல்கள் நமக்கு அறிவிக்கின்றன. எடுத்துக்காட்டாக அகநானூற்றில் ஒரு பாடலில் (280) செல்வம் நிறைந்த ஒரு தலைவன் மீனவர் இல்லத்தில் வாழும் ஒரு மங்கை மீது காதல் கொள்வதால் தானும் மீனவனாகி அவளை மணக்க விரும்புகிறான்.

அறிஞர் சிலர் சங்ககால இலக்கியத்தில் சமத்துவம் காண்பதன் காரணம் புத்த, சைன மதங்களின் தொடர்பாக இருக்கலாம் என்று கருதுகிறார்கள். நான் இச்சமத்துவம் இப்பாடல்களில் காண்பதன் காரணம் இவை தமிழ்ப் பாணர்கள், மற்ற விறவியர் போன்றோரின் நாடோடிப் பாடல்களிலிருந்து தோன்றியதாக இருக்க வேண்டும் என்று கருதுகின்றேன்.

இதுபற்றிய கருத்துகள் எதுவாக இருந்தாலும், சங்க காலத்திற்குப் பின்னர் தமிழில் நீதி நூல்கள் தோன்றின. இவற்றை உலகத்தில் எந்த மொழியோடு இணைத்துப் பார்த்தாலும், அதற்கு ஈடான முறையில் எழுதப்பட்டுள்ளன என்பது தெளிவாகும். சிறந்த கருத்துகளை இவை விளக்குவதால் உலகில் இவை உயர்ந்த இடத்தைப் பெறுகின்றன. தமிழர்கள் அனைவராலும் போற்றப்படும் பெரும் நூல்திருக்குறள் ஆகும். திருக்குறளில் இறைவனைப் பற்றிய

கள். எதற்கும் குறளை எடுத்துக்காட்டியே தமிழர்கள் வாழ்க்கையை நடத்துகிறார்கள்.

எவ்வாறு சங்க இலக்கியத்தில் தமிழர்களின் மேன்மையும் உயர்வும் கூறப்படுகின்றனவோ அவற்றை அவ்வாறே பக்தி இலக்கியம் விளக்குகிறது. நாயன்மார்களும், ஆழ்வார்களும் பல குலத்தைச் சேர்ந்தவர்கள், பலதொழில் செய்தவர்கள், சமூகத்தில் உயர்ந்த தாழ்ந்த நிலையில் இருந்தவர்கள். இவ்வடியார்களைப் பற்றிப் பாடிய கவிஞர்களின் பாடல்களும் நாடோடிப் பாடல்களிலிருந்து தோன்றியவையாக இருக்கலாம். தமிழில் தலை சிறந்த கவிஞர் கம்பனும், வேறுபாடின்றிச் சமூகத்தில் உயர்ந்த தாழ்ந்த பல மக்களின் வாழ்வைத் தம் பாடல்களில் விளக்கியுள்ளார். இவ்வாறு உயர்ந்த, தாழ்ந்த மக்களின் வாழ்க்கையை வேறுபாடின்றிக் காட்டும்



ஜியார்ஜ் ஹார்ட்

தமிழ்ப் பீடம், தெற்காசிய ஆய்வு மையம்.
கலிபோர்னியா பல்கலைக் கழகம், பெர்க்கிலி

கருத்துகளை நான் வடமொழியில் காண இயலவில்லை. முதலமைச்சர் கலைஞர், தமிழ்ச் சங்க இலக்கியம் தமிழில் சிறந்த இலக்கியம் மட்டுமன்று, அது தமிழ்ச் சமூகம்நல்லநிலையில் வளர உதவும் ஒன்று என்பதை உணர்ந்திருக்கிறார். தமிழ்ச் சமூகம் பல நூற்றாண்டுகளில் சங்ககாலம் போல் அல்லாமல் பல விதங்களில் மாறுபட்டுள்ளது. கலைஞரின் படைப்புகளில் புரட்சிக்கருத்துகளை மிகவும் காண்கிறோம். சமூகத்தில் புரட்சி வேண்டும். மனிதர்கள் அனைவரும் சமத்துவமாக நடத்தப்படவேண்டும். அனைவருக்கும் சம உரிமை வேண்டும். என்ற பல கருத்துகளைக் கலைஞர் அவரது இலக்கியப் படைப்பில் வெளிப்படுத்தியிருக்கிறார். பெரியாருடைய பகுத்தறிவு, தாழ்த்தப்பட்ட குலமக்களின் உயர்வு போன்ற கருத்துகளில் ஈடுபாடு கொண்டு வளர்ந்தவர் கலைஞர். தாழ்த்தப்பட்ட தமிழர்களைக் கீழான முறையில் நடத்தும் முறை, மற்றச் சமூக வேறுபாடுகள் மறைய வேண்டுமானால், சங்க கால வாழ்வு போன்ற ஒரு சமத்துவ வாழ்வு அனைவருக்கும் வேண்டும் என்ற கருத்தை அவர் இலக்கியப் படைப்புகளில் அறிவிக்கின்றார். ஏனெனில் சங்கப் பாடல்களில் புலவர்கள் மக்கள் அனைவரையும் ஒரே நிலையில் வைத்துப் போற்றிப் பாடியிருக்கிறார்கள். சங்கப் பாடல்களின் பெருமையும், மேன்மையும் அது.

இரண்டாயிரம் ஆண்டுகள் கழிந்தும் நாம் இன்று சங்கப் பாடல்களைப் படிக்கும்போது, அவை நமக்குத்



கவிதையும், இலக்கணமும் !

‘கவிதையல்ல ‘ என்ற தலைப்பிலே தான் தொடக்கத்தில் எழுதிக் கொண்டிருந்தேன். கவிதை இலக்கணத்திற்குள் என்னைக் கட்டுப்படுத்திக் கொள்ள முடியவில்லை.

கற்பனைகள் உணர்ச்சி பெற்றுக் கவிதைச் சொற்களாகப் பாய்ந்திடும் போது, இலக்கணக் கட்டுப்பாடு எனும் கடிவாளத்தை என்னால் பயன்படுத்த முடியவில்லை. அது எனது பலவீனம்தான்.

எனினும் பலம் வாய்ந்த கவிதைக் குதிரைகளின் பாய்ச்சலுக்கு பாராட்டு கிடைக்குமென்று நம்புகிறேன்.

- கலைஞர்